

«تەۋرات 29 - قىسىم»

«يۇئېل»

© مۇقەددەس كىتاب 2012

CC BY-SA 4.0

[www.mukeddeskalam.com](http://www.mukeddeskalam.com)

«ئۇيغۇرچە كالام تەرجىمىسى»

## تەۋرات 29-قىسىم

## «يوئېل»

## (يوئېل پەيغەمبەرنىڭ كىتابى)

## كىرىش سۆز

## يېزىلغان ۋاقتى

يوئېل پەيغەمبەرنىڭ ياشىغان ۋاقتى ياكى ئۇنىڭ كىم ئىكەنلىكى توغرىسىدا ئېنىق مەلۇمات يوق. بىراق ئۇنىڭ قىسقىغىنا كىتابىدىكى بەزى يىپ ئۇچلىرى بىزگە شۇنى كۆرسىتىدۇكى، ئۇ بەلكىم ئىسرائىلنىڭ «جەنۇبىي پادىشاھلىقى» نىڭ پادىشاھى يوشاش تەختكە ئولتۇرغان يىللاردا (مىلادىيەدىن ئىلگىرىكى 796-835 يىللار) بۇ كىتابنى يازغان. يوئېل ئۆز كىتابىدا كاھىن-پەيغەمبەر زەكەرىيەنىڭ ئۆلتۈرۈلۈش ۋەقەسى توغرىسىدا دارىتپ توختىلىدۇ. يوشاش پادىشاھ زەكەرىيە پەيغەمبەرنىڭ ئۆزىگە قىلغان تەنبىھىگە چىدىماي ئۇنى ئىبادەتخانىدىكى «ئايۋان بىلەن قۇربانغاھ ئوتتۇرىسىدا» ئۆلتۈرگەن («2تار.» 21:24 ھەم «مات.» 23:35 نى كۆرۈڭ). يوئېل پەيغەمبەر: كاھىنلار دەل مۇشۇ يەردە خۇدا ئالدىدا يىقىلىپ، خەلق ئۈچۈن «يىغا-زار كۆتۈرۈپ» رەھىم تىلىشى كېرەك، دەيدۇ. مۇشۇنداق دۇئا-تىلاۋەتنى كۈچلۈك تەكىتلىشىگە قارىغاندا، يوئېلنىڭ ئۆزى كاھىن (مۇقەددەس ئىبادەتخانىدا ئىشلەيدىغان، مەخسۇس «قۇربانلىق قىلغۇچى» خىزمەتكار) بولۇشى مۇمكىن ئىدى.

## ئارقا كۆرۈنۈشى

چېكەتكە ئاپىتى پەلەستىن زېمىنىگە چۈشتى. بۇنداق بىر ئاپەتنى كۆرۈپ باقمىغان كىشىلەر بۇ ھاشارەتلەر چىقارغان ۋەھىمە ھەم ۋەيرانچىلىقنى تەسەۋۋۇر قىلالمايدۇ. بەزىدە ئۇلار شۇنچە زور توپ بولۇپ ئۇچىدۇكى، كۈندۈزدە قۇياش نۇرىنى، كېچىدە ئاي-يۇلتۇزلارنى توسۇپ جاھاننى قاراڭغۇلۇق قاپلايدۇ. ئۇلار مەلۇم بىر جايغا چۈشسە، بىرەر مىنۇتتىن كېيىن، ياپېشىل، باراقسان ئېتىز-باغلارنى چۆل-باياۋانغا ئايلاندۇرىدۇ؛ ھەتتا دەرەخلەر قوۋزاقلىرىدىنمۇ يالىڭاچلىنىدۇ، ھەممە جاي قاقشال بولىدۇ. دېمىسىمۇ بىر دېھقان ئۈچۈن بۇ تولىمۇ زور بالايىئاپەت بولىدۇ.

مۇشۇ ئاپەتلەر بىرنەچچە يىل داۋاملاشقان بولۇشى مۇمكىن (25:2)، نەتىجىدە خەلقنىڭ بىر قىسمى جان بېقىش ئۈچۈن ئۆزلىرىنى قۇللۇققا ساتقان بولۇشىمۇ مۇمكىن (6:3). 1-باب، 4-ئايەتتىن كۆرەلەيمىزكى، ئاپەت پەقەت چوڭايغان ھاشارەتلەر بىلەنلا توختاپ قالغان؛ بەلكى چېكەتكىلەر ئۈچۈپ بارغانلىكى جايلاردا تۇخۇملارنى تۇغۇپ ماڭغانىدى. لىچىنىكلەر تۇخۇمدىن تۆرەلگەندە، ھەربىر ئۆسۈش باسقۇچىدا تۇرغان لىچىنىكلەر ئۇدۇل كەلگەن گۈل-گىياھلارنى ۋەيران قىلاتتى. بۇ ئاپەت ئېلىپ كەلگۈچى «چىشلىگۈچى قۇرت»لار، «چېكەتكە لىچىنىكلەر»، «ۋەيرانچى قۇرت»لار بولسا چېكەتكىلەرنىڭ بىر قانچە خىل نەسلى بولۇشىمۇ ياكى ھەممىسى ئۆز ئالدىغا ئايرىم-ئايرىم نەسل بولۇشىمۇ مۇمكىن ئىدى.

يوئېل پەيغەمبەر ئېنىق كۆرىدۇكى، بۇ ئاپەتلەر «تاسادىپىيلىقتىن بولغان» ئەمەس؛ خۇدا مۇسا پەيغەمبەر ئارقىلىق ئىسرائىل بىلەن تۈزگەن ئەھدە بويىچە، ئىسرائىللار ئۆزىگە ئاسىيلىق قىلسا، ئۇ ئۇلارنىڭ ئۈستىگە ھەرخىل ئاپەتلەر ۋە ئاۋارىچىلىكلەرنى ئەۋەتىدۇ. يوئېل پەيغەمبەر ئۆز خەلقىنى ئاچارچىلىقتىن داد-زار كۆتۈرۈۋاتقان ھايۋانلاردىن ئىبرەت ئېلىشقا ئۈندەيدۇ. ئۇنىڭ سۆزىدىن: «ھېچ بولمىغاندا ھايۋانلار خۇداغا نىدا قىلىشنى بىلىدىكەن، سىلەرچۇ؟» دېگەن ھەجۋىي، كىنايىلىك مەنە چىقىدۇ.

ئۇ خەلقنىڭ پەقەت ئىككى خىل گۇناھىنى ئالاھىدە تىلغا ئالىدۇ: -

(1) مەستلىك (5:1) - ئۇ ھاراقكەشلەرنى يىغا-زار قىلىشقا چاقىرىدۇ، چۈنكى ئۇلارغا ئىچكۈدەك شاراب يوق ئىدى.  
(2) بىگۇناھ قان تۆكۈش (21:3).

شۇڭا خەلق قايسى گۇناھلارغا پاتقانلىقىنى ئۆزلىرى ئېنىق بىلگەن بولسا كېرەك. يوئېل كاھىنلار ئارقىلىق پۈتۈن خەلقنى بىر مەزگىل روزا تۇتۇشقا، دۇئا قىلىشقا چاقىرىدۇ. مۇشۇ روزا-دۇئادىن ھېچكىم سىرتتا قالماسلىقى كېرەك ئىدى - ھەتتا ئېمىتىلىدىغان بوۋاقلارنىمۇ ئۆيدە قالدۇرمايلىق، توي قىلىۋاتقان قىز-يىگىتلەر توي تەبرىكلەشلىرىنى تاشلاپ قويۇپ ئىبادەتخانىغا كېلىشى زۆرۈر ئىدى.

خۇدانىڭ ئايەتتىن قۇتقۇزۇشى توغرىلىق ۋەدىسى 2-باب، 18-27-ئايەتتە بېرىلدى. خۇدا چېكەتكىلەردىن تەركىب تاپقان ئۆزىنىڭ مۇشۇ «قوشۇنى» نىڭ يېرىمىنى ئوتتۇرا دېڭىزغا، يېرىمىنى شەرقتىكى «ئۆلۈك دېڭىز» غا پۇۋلەيدۇ، ئاندىن خەلقنىڭ زىرائەتلىرىنى ئەسلىگە كەلتۈرىدۇ، ھەتتا چېكەتكىلەر يەۋەتكەن «ئىسراپ بولغان» يىللارنى ئەسلىگە كەلتۈرىدۇ. خەلق پەيغەمبەرنىڭ چاقىرىقى بويىچە خۇداغا ئىبادەت قىلىپ ئۇنىڭ يېنىغا قايتتى، ئاندىن خۇدا ۋەدىسى بويىچە چېكەتكىلەرنى يوقىتىپ، خەلقنى قۇتقۇزدى. ئەگەر خەلق شۇنداق توۋا قىلمىغان بولسا، خۇدا شۇنداق قىلمىغان بولاتتى، ئەلۋەتتە؛ شۇنداقلا ئۇلارنىڭ توۋا قىلىشى بىلەن بولغان نەتىجە يوئېل ئېيتقىنىدەك شۇنچە بەرىكەتلىك بولمىغان بولسا، ئۇنداقتا يوئېل ھەرگىز «پەيغەمبەر» دەپ ئېتىراپ قىلىنمىغان بولاتتى. «يوئېل پەيغەمبەر» دېگەن كىتابنىڭ قولىمىزدا ھازىرغىچە بولۇشى بۇنىڭغا ئىسپات بولىدۇ.

يوئېلنىڭ سۆزلىرىنىڭ ھەقىقەت بولغانلىقىنى ئۆز دەۋرىدىكىلەرگە تەستىقلىتىش ئۈچۈن ھەم «پەرۋەردىگارنىڭ كۈنى» دە بولىدىغان جازالارغا مىسال بولۇش ئۈچۈن، خۇدا پەيغەمبەرگە تۈر شەھىرى، زىدون رايونى ھەم فىلىستىيەلەرگە ئەينى ۋاقىتتا بېرىدىغان جازالىرى توغرىلىق بىر بېشارەت بېرىدۇ. ئۇلار (تۈر، زىدون، فىلىستىيەلەر) خۇدانىڭ خەلقىنى، ئىبادەتخانىسىنى بۇلاپ، ئولجىنى ئۆز بۇتلىرىغا بېغىشلىغان ھەم ئىسرائىلدىن ئېلىپ كېلىنگەن قۇللار بىلەن سودا قىلغان. (3-باب، 4-8-ئايەت). بۇ قۇللار ئاچارچىلىقتىن ئۆزلىرىنى قۇللۇققا سېتىشقا مەجبۇر بولغان ئادەملەر بولۇشى

مۇمكىن. يوئېل شۇ يەردىكى كىشىلەر توغرىلىق: «دەل شۇنداق بىر ئىش، يەنى ئۆزلىرىنى قۇللۇققا سېتىشقا مەجبۇر بولۇشى ئۇلارنىڭ بېشىغا چۈشكەن» دېگەندەك بېشارەت بېرىدۇ. تارىختا بۇ ئىشلارنىڭ قاچان ۋە قانداق يۈز بەرگەنلىكىنى بىلمەيمىز. بىراق ئىشلارنىڭ ھەقىقەتەن يۈز بەرگەنلىكىگە جەزم قىلالايمىز. چۈنكى ئەگەر بۇ ئىشلار يۈز بەرمىگەن بولسا، يوئېل ھەرگىز «پەيغەمبەر» دەپ ئېتىراپ قىلىنمىغان بولاتتى، ئۇنىڭ ئۇشبۇ يازمىسىمۇ تەۋرات يازمىلىرى قاتارىغا ھەرگىز كىرگۈزۈلمىگەن بولاتتى.

بىراق پەقەت ئىسرائىلغا ئەمەس، بەلكى ھەر دەۋردىكى ھەربىر ئەل ئۈچۈن «يوئېل پەيغەمبەر» دېگەن كىتابتا تېخىمۇ ئۇلۇغ، تېخىمۇ ۋەزىنلىك بىر سۆز-ئاگاھ بار. ھەزرىتى يوئېل ھەممىنى يالمايدىغان، جاھاننى قاراڭغۇلۇققا سالىدىغان، بۇ توپ-توپ دەھشەتلىك ھاشارەتلەرگە قاراپ، بۇ ئىشنىڭ ئۆزى كەلگۈسىدە خۇدانىڭ ئۇلۇغ ھەم دەھشەتلىك، ھەممىنى سورايدىغان قىيامەت كۈنى، يەنى «پەرۋەردىگارنىڭ كۈنى»دىن بېشارەت بېرىدىغانلىقىنى كۆرۈپ يەتتى. شۇ كۈنىدە چېكەتكىلەردىن تېخىمۇ كۈچلۈك، تېخىمۇ ۋەھىملىك بولغان، ۋەيران قىلغۇچى بىر قوشۇن ئۆز خەلقىنىڭ زېمىنىگە يەنە تاجاۋۇز قىلىدۇ. بېشارەت بويىچە بۇ قوشۇن جىن-شەيتانلار تەرىپىدىن كۈچلەندۈرۈلىدۇ. باشقا پەيغەمبەرلەرنىڭ كىتابلىرى بويىچە، بۇ «دەججال» (شەيتاننىڭ ۋەكىلى)نىڭ قوشۇنى بولىدۇ. ئايان بولىدۇكى، يوئېلنىڭ دەۋرىدىكىلەرنىڭ «پەرۋەردىگارنىڭ كۈنى» توغرىلىق ئازراق خەۋىرى بار. بىراق ئۇنىڭ قېرىنداشلىرىنىڭ كۆپىنچىسى شۇ كۈن توغرىسىدا: «خۇدا ھەممە بۇتپەرەس كاپىر ئەجنەبىي ئەللەرنى قاتتىق ئۇرىدۇ، "خۇدانىڭ خەلقى بولغان بىزلەر" كۆتۈرۈلمىز» دېگەن ئىرقچى، بىمەنە مىللەتچى كۆز-قاراشتا بولغانىدى. ئۇلار: «بىز ھەزرىتى ئىبراھىمنىڭ (جىسمانىي) نەسلى بولغاندىن كېيىن، خۇدا بىزگە بەخت ئاتا قىلىشى زۆرۈر» دەپ ئويلىشى مۇمكىن. بىراق تەۋراتتىن ھەربىر ئوقۇرمەنگە ئايانكى، ھەزرىتى ئىبراھىمغا ۋەدە قىلىنغان بەرىكەتلەرگە مىراس بولۇش ئۈچۈن، ئۇنىڭ ئەۋلادلىرى ھەزرىتى ئىبراھىمنىڭ ئېتىقادلىق، ھەققانىي ئىزلىرىنى باسمىسا، بۇ ۋەدىلەر بىكار بولىدۇ.

شۇڭا يوئېل ئۇلارغا ئېيتىدۇ - «بۇ ۋەيرانچىلىق ئېلىپ كېلىدىغان بىر

كۈن» - پەقەت بۇتپەرەس كاپرلار ئۈستىگىلا ئەمەس، بەلكى ئىسرائىلنىڭ خۇدادىن يىراقلاشقىنىدىن ئۇلارنىڭ ئۈستىگىمۇ چۈشۈدۇ. بىراق ئۆز كۈنىدە خۇدا يۈئېلنىڭ خەلقىنى چېكەتكىلەرنىڭ ئاپىتىدىن قۇتقۇزغاندەك، شۇ كۈنىدىمۇ قۇتقۇزۇلۇش مۇمكىنچىلىكى بولىدۇ. گۇناھتىن يېنىپ «پەرۋەردىگارنىڭ نامىنى چاقىرىپ ندا قىلغانلارنىڭ ھەممىسى قۇتقۇزۇلىدۇ» - يەنى تاجاۋۇزچى قوشۇندىن قۇتقۇزۇلىدۇ. ئاخىرغا بېرىپ، خۇدا بىلەن قارشىلىشىدىغان بۇ قوشۇن ۋەيران قىلىنىدۇ. ھەم تىنچ-ئامانلىق ھەم ئاۋاتلىق ئاۋۋال «ھەممە گۇناھلىرىدىن پاكاندۇرۇلغان بىر ئىسرائىل» غا ئاتا قىلىنىدۇ، ئاندىن ئۇلار ئارقىلىق پۈتۈن دۇنياغا يەتكۈزۈلىدۇ - چۈنكى خۇدا «ئۆز روھىمنى بارلىق ئەت ئىگىلىرى ئۈستىگە قۇيمەن» دېگەن مەقسىتىنى يۈئېل ئارقىلىق بىزگە جاكارلىغان (28:2).

تەرجىمىمىزدە بىز تەۋراتشۇنسۇسلارنىڭ تەتقىقلىرىدىن، بولۇپمۇ يەھۇدىي ئالىم «دوكتور ئارنولد فروختېنباۋم» ھەم ئەنگىلىيەلىك ئالىم داۋۇت پرىيورلارنىڭ ئەسەرلىرىدىن پايدىلاندىق.

## مەزمۇن: -

- (1) 1-باب - چېكەتكە ئاپىتى پەرۋەردىگارنىڭ كۈنىگە بېشارەت بېرىدۇ
- (2) 2-باب - چېكەتكىلەرنىڭ ۋەيرانچىلىقى
- (3) 3-باب، 1-16 - پەرۋەردىگار ئەللەرنىڭ ئۈستىگە ھۆكۈم چىقىرىدۇ
- (4) 3-باب، 17-21 - پەرۋەردىگار «يەھوشافات جىلغىسى» دا بارلىق ئەللەرنىڭ ئۈستىگە ھۆكۈمىنى چىقىرىدۇ

# «يوئېل»

(يوئېل پەيغەمبەرنىڭ كىتابى)

چېكەتكە ئاپىتى پەرۋەردىگارنىڭ كۈنىگە بېشارەت بېرىدۇ

1

<sup>1</sup> پەرۋەردىگارنىڭ پېتىۋىلىنىڭ ئوغلى يوئېلغا چۈشكەن سۆزى: -  
<sup>2</sup> «ئى قېرىلار، ئاڭلاڭلار؛

زېمىندا بارلىق تۇرۇۋاتقان ھەممەيلەن، قۇلاق سېلىڭلار؛  
ئۆز كۈنلىرىڭلاردا ياكى ئاتا-بوۋىلىرىڭلارنىڭ كۈنلىرىدىمۇ شۇنداق بىر ئىش  
بولۇپ باققانمۇ؟

<sup>3</sup> بالىلىرىڭلارغا شۇنى ئېيتىپ بېرىڭلار،  
بالىلىرىڭلار ئۆز بالىلىرىغا ئېيتسۇن،  
ئۇلارمۇ كېلەر دەۋرگە ئېيتسۇن: -

<sup>4</sup> «چىشلىگۈچى قۇرت» قالدۇرغاننى چېكەتكە يەپ بولدى،  
چېكەتكە قالدۇرغاننى چېكەتكە لىچىنكىلىرى يەپ بولدى،  
چېكەتكە لىچىنكىلىرى قالدۇرغاننى «ۋەيرانچى قۇرت»<sup>(1)</sup> لار يەپ بولدى.

<sup>5</sup> ئەي، ھاراقكەشلەر، ئويغىنىپ قاتتىق يىغلاڭلار،  
ھۇۋلىشىڭلار، ئى شاراب ئىچكۈچىلەر،  
يېڭى شاراب تۇپەيلىدىن -

- چۈنكى ئۇ ئاغزىڭىزدىن ئېلىپ تاشلاندى.  
<sup>6</sup> چۈنكى بىر خەلق، كۈچلۈك، سانسىزلىغان خەلق،

<sup>1</sup> «چىشلىگۈچى قۇرت»، «چېكەتكە لىچىنكە» ۋە «ۋەيرانچى قۇرت» لار بولسا بەلكىم  
چېكەتكىنىڭ ئۆسۈش جەريانىدىكى ئۈچ خىل شەكلى، بولمىسا ئۈچ خىل باشقا زىيانداش  
ھادىسەلەر بولۇشى مۇمكىن.



زېمىنىم ئۈستىگە بېسىپ كەلدى؛  
 ئۇنىڭ چىشلىرى بولسا شىرنىڭ چىشلىرى،  
 ئۇنىڭدا شىرنىڭ ھىڭگاڭ چىشلىرى باردۇر؛  
 7 ئۇ مېنىڭ ئۈزۈم تاللىرىمنى ۋەيرانە قىلىۋەتتى،  
 ئەنجۈر دەرىخىمنىڭ قوۋزاڭلىرىنى سىيرىۋەتتى،  
 ئۇلارنى يالڭاچلاپ، تاشلىۋەتتى؛  
 ئۇلارنىڭ شاخلىرى ئاقلىۋېتىلدى.  
 8 ياشلىقىدىكى ئېرى ئۈچۈن ماتەم تۇتۇپ بۆز كىيىملەرگە ئورانغان  
 نەۋجۇۋاندىك قاتتىق پىغان چېكىڭلار؛  
 9 پەرۋەردىگارىڭنىڭ ئۆيى «ئاشلىق ھەدىيە» دىن ھەم «شاراب ھەدىيە» لەردىن<sup>(2)</sup>  
 مەھرۇم قىلىندى؛  
 كاهىنلار<sup>(3)</sup>، يەنى پەرۋەردىگارىڭنىڭ خىزمەتچىلىرى ماتەم تۇتىدۇ.  
 10 ئېتىزلار چۆلدەرەپ كەتتى،  
 زېمىن ماتەم تۇتىدۇ؛  
 چۈنكى زىرائەتلەر غازان بولدى،  
 يېڭى شاراب قۇرۇپ كەتتى،  
 زەيتۇن مېيى قاغىرىدى.  
 11 ھەي دېھقانلار، ئۇيۇلۇڭلار؛  
 بۇغدايلار ھەم ئارپىلار ئۈچۈن يالۋۇرۇڭلار، ئى ئۈزۈمچىلەر،  
 چۈنكى ئېتىزلارنىڭ ھوسۇللىرى قۇرۇپ كەتتى.  
 12 ئۈزۈم تېلى قاغىجىراپ كەتتى،  
 ئەنجۈر دەرىخى سولىشىپ قالدى،  
 ئانار دەرىخى، خورما پالمىسى ھەم ئالما دەرىخىمۇ،  
 دالادىكى بارلىق دەرەخلەر سولىشىپ كەتتى؛

<sup>2</sup> «ئاشلىق ھەدىيە» لەر ھەم «شاراب ھەدىيە» لەر ئادەتتە «كۆيدۈرمە قۇربانلىق» لار ھەم «تەشەككۈر قۇربانلىق» لىرىنىڭ ئۈستىگە قۇيۇلاتتى.

<sup>3</sup> «كاھىن» — مۇقەددەس ئىبادەتخانىدا پۇقرالار ئۈچۈن مەخسۇس قۇربانلىقنى كۆيدۈرگۈچى كىشى.

بەرھەق، شادلىقمۇ ئادەم بالىلىرىدا سولشىپ كەتتى.

<sup>13</sup> بېلىڭلارنى باغلاڭلار، پەرياد ئوقۇڭلار، ئى كاھىنلار؛

ھۇۋلاڭلار، ئى قۇربانگاھنىڭ خىزمەتچىلىرى؛

كېچىچە بۆز كىيىملەرنى كىيىپ دۈم يېتىڭلار، ئى خۇدانىڭ خىزمەتچىلىرى؛

چۈنكى خۇدايىڭلارنىڭ ئۆيىدىن<sup>(4)</sup> «ئاشلىق ھەدىيە» ھەم «شاراب

ھەدىيە» ئۈزۈلۈپ قالدى.

<sup>14</sup> «روزا تۇتايلى» دەپ خۇداغا مەخسۇس بىر مەزگىلنى ئايرىڭلار،

جامائەتكە مەخسۇس يىغىلىمىز، دەپ جاكارلاڭلار؛

ئاقساقاللارنى، زېمىندا تۇرۇۋاتقانلارنىڭ ھەممىسىنى پەرۋەردىگار

خۇدايىڭلارنىڭ ئۆيىگە يىغىپ،

پەرۋەردىگارغا نالە كۆتۈرۈڭلار!

<sup>15</sup> «ئاھ، شۇ كۈن!

چۈنكى پەرۋەردىگارنىڭ كۈنى يېقىنلاشتى،

ئۇ ھەممىگە قادىر تەرىپىدىن ھالاكەت بولۇپ كېلىدۇ<sup>(5)</sup>.

<sup>16</sup> مانا، غىزا كۆز ئالدىمىزدىن ئېلىپ تاشلاندى ئەمەسمۇ؟

شادلىق، خۇشاللىق خۇدايىمىزنىڭ ئۆيىدىن<sup>(6)</sup> ئېلىپ تاشلاندى ئەمەسمۇ؟

<sup>17</sup> ئۇرۇقلار توپا-چالمىلار ئاستىدا چىرىپ كەتتى،

ئامبارلار خارابىلەشتى،

بوغۇزخانلار غۇلاپ چۈشتى؛

چۈنكى زىرائەتلەر غازاڭ بولدى.

<sup>18</sup> چارپايىلار شۇنداق ھۆكرىشىپ كەتتى!

<sup>4</sup> «خۇدايىڭلارنىڭ ئۆيى» مۇقەددەس ئىبادەتخانىنى كۆرسىتىدۇ.

<sup>5</sup> «ئۇ (شۇ كۈن) ھەممىگە قادىر تەرىپىدىن ھالاكەت بولۇپ كېلىدۇ» — مۇشۇ سۆز يوئېلغا زامانداش

يەھۇدىي خەلقىنىڭ كۆپىنچىسىنى چۆچىتىدىغان ئالاھىدە گەپ. ئۇلار: ««پەرۋەردىگارنىڭ كۈنى»

بىز يەھۇدىي خەلقىگە نىجاتنى ئېلىپ كېلىدۇ، ھەربىر باشقا مىللەتكە ھالاكەتنى ئېلىپ كېلىدۇ»

دەپ ئويلايتتى. يوئېل پەيغەمبەر شۇ كۈننىڭ ھەربىر گۇناھكار ئادەمگە (مەيلى يەھۇدىي بولسۇن،

يەھۇدىي بولمىسۇن) ھالاكەت ئېلىپ كېلىدۇ، دەپ جاكارلايدۇ.

<sup>6</sup> «خۇدايىمىزنىڭ ئۆيى» مۇقەددەس ئىبادەتخانىنى كۆرسىتىدۇ، ئەلۋەتتە.

كالا پادىلىرى پاتىپاراق بولدى،  
ئوتلاقنى تاپالمىغاچ؛  
قوي پادىلىرىمۇ ئۆزى «گۇناھىمىز بار» دېگەندەك مەيۈسلەندى<sup>(7)</sup>؛  
<sup>19</sup> ئاھ، پەرۋەردىگار، ئىدا قىلىمەن ساڭا؛  
چۈنكى ئوت يالقۇنلىرى جاڭگالدىكى ئوت-چۆپلەرنى يەۋەتتى،  
يالقۇن دالادىكى بارلىق دەرەخلەرنى كۆيدۈرۈۋەتتى.  
<sup>20</sup> دالادىكى ھايۋانلارمۇ ساڭا ئىدا قىلىدۇ،  
چۈنكى ئېرىق-ئۆستەڭلەر قۇرۇپ كەتتى،  
ئوت-يالقۇن جاڭگالدىكى ئوت-چۆپلەرنى يەۋەتتى.

## چېكەتكىلەرنىڭ ۋەيرانچىلىقى

# 2

<sup>1</sup> زىئون تېغىدا<sup>(8)</sup> كاناي<sup>(9)</sup> چېلىڭلار،  
مۇقەددەس تېغىمدا ئاگاھ سىگنالىنى ئاڭلىتىڭلار؛  
زېمىندا تۇرغۇچى ھەممەيلەن دىر-دىر تىترىسۇن؛  
چۈنكى پەرۋەردىگارنىڭ كۈنى كېلىدۇ، ئۇ يېقىنىدۇر.  
<sup>2</sup> ئۇ كۈن بولسا قاراڭغۇ ھەم سۈر كۈن،  
بۇلۇتلار قاپلانغان ھەم قاپقاراڭغۇ زۇلمەت كۈن، — تاڭ سەھەر تاغلار ئۈستىگە  
يېپىلغاندەك،  
زور ھەم كۈچلۈك بىر خەلق كېلىدۇ؛  
ئۇلارغا ئوخشاش بولغۇچىلار بولۇپ باقمىغان،  
ئۇلاردىن كېيىنمۇ، دەۋردىن-دەۋرگە يەنە بولمايدۇ.

<sup>7</sup> ھەتتا چارۋىلار، دالادىكى ھايۋانلار خۇداغا ئىدا كۆتۈرۈۋاتقانغا ئوخشايدۇ (20-ئايەتتىمۇ كۆرۈڭ).  
نېمىشقا ئەمدى خۇدانىڭ خەلقى ئۇنىڭغا ھېچ دۇئا قىلمايدۇ؟

<sup>8</sup> «زىئون» ياكى «زىئون تېغى» — يېرۇسالېم شەھىرى، جۈملىدىن مۇقەددەس ئىبادەتخانا جايلاشقان تاغدۇر. «زىئون» بەلكىم «كۆرۈنەرلىك» دېگەن مەنىدە. ئۇ دائىم خۇدانىڭ ئۆز خەلقىگە ھىمايە بولغىنىغا سىمۋول بولىدۇ.

<sup>9</sup> ئىبرانىي تىلىدا «بۇرغا».

<sup>3</sup> ئۇلارنىڭ ئالدىدا كۆيدۈرگۈچى ئوت ماڭدۇ،  
ئۇلارنىڭ كەينىدە بولسا بىر يالقۇن كۆيدۈرۈپ ئۆتدۇ؛  
كېلىشتىن بۇرۇن زېمىن «ئېرەم باغچىسى» دەك،  
بىراق ئۇلارنىڭ تاپىنى تەگكەندىن كېيىن گۈل-گىياھسىز چۆل-باياۋان  
بولدۇ؛

بەرھەق، ئۇلاردىن ھېچنېمە قېچىپ قۇتۇلالمايدۇ.  
<sup>4</sup> ئۇلارنىڭ قىياپىتى ئاتقا ئوخشايدۇ،  
ئاتلىق لەشكەردەك چاپىدۇ.  
<sup>5</sup> جەڭ ھارۋىلىرى گۈلدۈرلىگەندەك سادا بىلەن ئۇلار تاغ چوققىلىرىدىن  
سەكرەپ ئۆتدۇ؛

پاخالىنى پاراسلاپ كۆيدۈرگەن ئوت ئاۋازىدەك تاراسلاپ ماڭدۇ،  
دەبدەبىلىك سەپ تۈزەپ تۇرغان كۈچلۈك قوشۇندەك يۈرىدۇ،  
<sup>6</sup> ئۇلارنىڭ ئالدىدا ئەللەر قاتتىق ئازابلىنىدۇ،  
ھەممە چىراي تاتىرىپ كېتىدۇ.

<sup>7</sup> ئۇلار پالۋانلاردەك يۈگۈرىدۇ؛  
جەڭچىلەردەك سېپىلدىن ئارتىلىپ ئۆتدۇ؛  
ھەممىسى ئۆز ئالدىغا قاراپ يۈرۈش قىلىدۇ؛  
سەپلىرىنى ھېچ بۇزمايدۇ.

<sup>8</sup> ھېچقايسىسى ئۆز قېرىندىشىنى قىستىمايدۇ؛  
ھەرقايسىسى ئۆز يولىدا ماڭدۇ؛  
قوراللارغا ئېتىلىسمۇ، يارىلانماي ئۆتۈپ ماڭدۇ<sup>(10)</sup>؛  
<sup>9</sup> شەھەرنىڭ ھەممە يېرىگە چېپىشىدۇ؛

سېپىل ئۈستىدە يۈگۈرۈپ يۈرىدۇ؛  
ئۆيلەرگە يامىشىپ چىقىدۇ؛  
دېرىزىلەردىن ئوغرىدەك كىرىدۇ.

<sup>10</sup> ئۇلار ئالدىدا يەر-زېمىننى تىترەك باسىدۇ،

<sup>10</sup> بىرنەچچە خىل تەرجىمىسى بولۇشى مۇمكىن. ئىبرانىي تىلنى چۈشىنىش تەس.

ئاسمانلار تەۋرىنىپ كېتىدۇ؛  
 قۇياش ھەم ئاي قاراڭغۇلىشىپ كېتىدۇ،  
 يۇلتۇزلار جۇلاسىنى قايتۇرۇۋالىدۇ.  
<sup>11</sup> پەرۋەردىگار ئۆز قوشۇنى ئالدىدا ئاۋازىنى قويۇۋېتىدۇ،  
 چۈنكى ئۇنىڭ بارگاہى پايانسىزدۇر؛  
 ئۇنىڭ سۆزىنى ئورۇنلىغۇچى كۈچلۈكتۇر؛  
 چۈنكى پەرۋەردىگارنىڭ كۈنى ئۇلۇغ، ئىنتايىن دەھشەتلىكتۇر؛  
 كىم ئۇنى كۆتۈرەلسۇن؟  
<sup>12</sup> بىراق ھەتتا ھازىرمۇ، — دەيدۇ پەرۋەردىگار،  
 — چىن كۆڭلۈڭلار بىلەن، روزىلار بىلەن، يىغىلار بىلەن ماتەم تۇتۇپ مېنىڭ  
 يېنىمغا قايتىپ كېلىڭلار؛  
<sup>13</sup> كىيىم-كېچىكىڭلارنى ئەمەس، بەلكى يۈرەك-باغرىڭلارنى تىلىپ<sup>(11)</sup>،  
 پەرۋەردىگار خۇدايىڭلارنىڭ يېنىغا قايتىپ بېرىڭلار؛  
 چۈنكى ئۇ مېھىر-شەپقەتلىك ھەم رەھىمدىل،  
 ئاسان غەزەپلەنمەيدۇ، زور مېھىر-مۇھەببەتلىكتۇر،  
 يامانلىقتىن ياندىغان خۇدادۇر.  
<sup>14</sup> كىم بىلىدۇ، ئۇ جازالاشتىن يېنىپ، رەھىم قىلىپ بىرەر بەرىكەتنى،  
 پەرۋەردىگار خۇدايىڭلارغا سۇنغۇدەك بىرەر «ئاشلىق ھەدىيە» ھەم «شاراب  
 ھەدىيە» نى قالدۇرۇپ كېتەمدۇ تېخى؟  
<sup>15</sup> زىئون تېغىدا كاناي<sup>(12)</sup> چېلىڭلار،  
 «روزا تۇتايلى» دەپ خۇداغا مەخسۇس بىر مەزگىلنى ئايرىڭلار،  
 جامائەتكە مەخسۇس يىغىلىمىز، دەپ جاكارلاڭلار؛  
<sup>16</sup> ئەلنى يىغىڭلار، جامائەتنى پاكلاندۇرۇڭلار<sup>(13)</sup>،

<sup>11</sup> كونا زامانلاردا قاتتىق قايغۇ-ھەسرەتنى بىلدۈرۈش ئۈچۈن خەقلەر كىيىملىرىنى يىرتاتتى.

<sup>12</sup> ئىبرانىي تىلىدا «بۇرغا».

<sup>13</sup> «جامائەتنى پاكلاندۇرۇڭلار» — مۇشۇ «پاكلاندۇرۇش» بەلكىم ھەربىر ئادەمنى مۇسا پەيغەمبەرگە چۈشۈرۈلگەن مۇقەددەس قانۇندا بېكىتىلگەن ھەربىر ھارام نەرسىدىن ئايرىۋېتىش دېگەنلىكتۇر.

ئاقساقاللارنى جەم قىلىڭلار، بالىلارنى، ئېمىۋاتقانلارنىمۇ يىغىڭلار؛  
توي قىلىۋاتقان يىگىت ئۆز ئۆيىدىن،  
ياتلىق بولىدىغان قىز ھۇجرىسىدىن چىقسۇن<sup>(14)</sup>؛  
17 كاھىنلار، يەنى پەرۋەردىگارنىڭ خىزمەتچىلىرى ئايۋان بىلەن قۇربانگاھ  
ئوتتۇرىسىدا يىغا-زار كۆتۈرسۇن<sup>(15)</sup>،  
ئۇلار ئېيتىسۇنكى، «ئى پەرۋەردىگار، ئۆز خەلقىڭگە ئىچىڭنى ئاغرىتقايسەن،  
ئۆز مىراسىڭنى<sup>(16)</sup> خورلۇقتىن ساقلاپ،  
ئۇلارنى ئەللەرگە سۆز-چۆچەك بولۇشقا قويىمىغايسەن؛  
ئەل-يۇرتلار ئارىسىدا: «ئۇلارنىڭ خۇداسى قېنى؟» دېيىلمىسۇن».

18 ئاندىن پەرۋەردىگار ئۆز زېمىنىگە ئوتلۇق مۇھەببىتىنى،  
ئۆز خەلقىگە رەھىم-شەپقەتنى كۆرسەتتى؛  
19 پەرۋەردىگار جاۋابەن ئۆز خەلقىگە مۇنداق دېدى<sup>(17)</sup>: —  
«مانا، مەن سىلەرگە بۇغداي، يېڭى شاراب ۋە زەيتۇن مېيىنى ئەۋەتمەن،  
سىلەر بۇلاردىن قاندۇرۇلسىلەر؛  
ۋە مەن سىلەرنى قايتىدىن ئەللەر ئارىسىدا شەرمەندە قىلىپ قويمايمەن؛  
20 ھەم شىمالدىن كەلگۈچىنى<sup>(18)</sup> سىلەردىن يىراق قىلىپ،

14 «قان» 7:20، 5:24 بىلەن سېلىشتۇرساق، ۋەزىيەتنىڭ جىددىيلىقى تېخىمۇ ئېنىق كۆرۈنىدۇ.  
15 «(ئىبادەتخانىدىكى) ئايۋان بىلەن قۇربانگاھ ئوتتۇرىسىدا يىغا كۆتۈرۈڭلار» — نېمىشقا ئاشۇ  
جايدا شۇنداق قىلىش كېرەك؟ پىكرىمىزچە، بۇ ئەمىر بىرنەچچە يىل ئىلگىرىكى بىر ۋەقە بىلەن زىچ  
مۇناسىۋەتلىك، يەنى يەھۇدانىڭ پادىشاھى يوشاش زەكەرىيا دېگەن كاھىن-پەيغەمبەرنى دەل ئاشۇ  
يەردە ئۆلتۈرۈۋەتكەن (2 تار. 21:24 ھەم «مات.» 35:23 نى كۆرۈڭ).

16 «پەرۋەردىگارنىڭ مىراسى» مۇشۇ يەردە، شۈبھىسىزكى، ئۆز خەلقىنى كۆرسىتىدۇ.  
17 «ئاندىن پەرۋەردىگار ... رەھىم-شەپقەتنى كۆرسەتتى... مۇنداق دېدى: ...» — قارىغاندا خەلق  
خۇدانىڭ سۆزى بويىچە دۇئا-تىلاۋەت قىلغان، خۇدا دەرۋەقە ئۇلارنىڭ دۇئاسىغا ھازىر جاۋاب بېرىدۇ.  
بەزى ئالىملار بۇ سۆزلەرنى: «ئاندىن پەرۋەردىگار ... رەھىم-شەپقەتنى كۆرسىتىدۇ... بەرھەق  
مۇنداق دەيدۇ: ...» دەپ تەرجىمە قىلىدۇ.

18 «شىمالدىن كەلگۈچى» بولسا بەلكىم بىرلا ۋاقىتتا بىزگە ئىككى بېشارەتنى تەڭ كۆرسىتىپ  
بېرىدۇ. بىرىنچىدىن، يوئېل پەيغەمبەرنىڭ زامانىدىكى، شىمالدىن كەلگەن «چېكەتكە قوشۇنى»نى  
كۆرسىتىدۇ؛ ئىككىنچىدىن، ئاخىرقى زامانىدىكى، شىمالدىن كېلىدىغان، ئىسرائىل خەلقىگە ھۇجۇم

ئۇنىڭ ئالدى قىسمىنى شەرقىي دېڭىزغا،  
 كەينى قىسمىنى غەربىي دېڭىزغا<sup>(19)</sup> قوغلىۋېتىمەن؛  
 ئۇنى چۆل بىر زېمىنغا ھەيدىۋېتىمەن؛  
 ئۇنىڭ سېسىقلىقى پۇراپ تۇرىدۇ،  
 پاسىق ھىدى چىقىدۇ؛  
 چۈنكى ئۇ «چوڭ ئىشلارنى قىلغۇچىمەن» دەپ ئۆزىنى ئۇلۇغ قىلماقچى بولىدۇ.<sup>(20)</sup>  
<sup>21</sup> قورقما، ئى زېمىن؛  
 شادلىنىپ خۇشال بول؛  
 چۈنكى پەرۋەردىگار ئۇلۇغ ئىشلارنى قىلغان.<sup>(21)</sup>  
<sup>22</sup> ئى دالادىكى ھايۋانلار، قورقماڭلار؛  
 چۈنكى چۆللۈكتىكى ئوت-چۆپلەر بەرق ئۇرماقتا؛  
 دەرەخ مېۋىسىنى بەرمەكتە،  
 ئەنجۈر دەرىخى، ئۆزۈم تېلى تولۇق ھوسۇل بېرىدۇ.  
<sup>23</sup> ھەم سىلەر، زىئوننىڭ بالىلىرى، شادلىنىپ پەرۋەردىگار خۇدايىڭلاردىن  
 خۇرسەن بولۇڭلار؛  
 چۈنكى ئۇ ھەققانىيلىق بويىچە سىلەرگە «ئاۋۋالقى يامغۇرلار»نى بېرىدۇ<sup>(22)</sup>؛  
 ئۇ سىلەرگە ھۆل-يېغىن بېرىدۇ،  
 يەنى باشتا بولغاندەك «ئاۋۋالقى يامغۇرلار» ھەم «كېيىنكى يامغۇرلار»نى<sup>(23)</sup>  
 قىلىدىغان، شەيتان قوزغاپتىغان چوڭ بىر قوشۇننىمۇ كۆرسىتىدۇ. «قوشۇمچە سۆز»مىزنىمۇ كۆرۈڭ.  
<sup>19</sup> «شەرقىي دېڭىز» «ئۆلۈك دېڭىز»نى، «غەربىي دېڭىز» «ئوتتۇرا دېڭىز»نى كۆرسىتىدۇ.  
<sup>20</sup> باشقا بىرخىل تەرجىمىسى «چۈنكى ئۇ (پەرۋەردىگار) ئۇلۇغ ئىشلارنى قىلىۋاتىدۇ»  
 (21-ئايەتتىكىدەك).  
<sup>21</sup> ياكى «چۈنكى پەرۋەردىگار ئۇلۇغ ئىشلارنى قىلىۋاتىدۇ».  
<sup>22</sup> باشقا بىرخىل تەرجىمىسى: «چۈنكى ئۇ سىلەرگە «ھەققانىيلىقنى ئۆگەتكۈچى»نى ئەۋەتىدۇ،  
 ھۆل-يېغىن بېرىدۇ». ئىككى تەرجىمىسى بەلكىم تەڭ ئىناۋەتلىك بولۇشى مۇمكىن؛ ئۇنداقتا  
 «ھەققانىيلىقنى ئۆگەتكۈچى» قۇتقۇزغۇچى-مەسھنى كۆرسىتىشى كېرەك بولىدۇ.  
<sup>23</sup> «ئاۋۋالقى يامغۇرلار» (ياكى «دەسلەپكى يامغۇرلار») قانائادا 10-ئايدا ياغىدۇ ۋە ئۇنىڭ  
 ۋاستىسى بىلەن تۇپراق يۇمشىتىلىپ، يەر ھەيدەش ئاندىن ئۇرۇق چېچىش مۇمكىن بولىدۇ.  
 «كېيىنكى يامغۇرلار» ئىسرائىلدا 3- ياكى 4-ئايدا يېغىپ، ئەتىيازلىق زىرائەتلەرنى پىشۇرۇش  
 رولىنى ئوينايدۇ. شۇڭا ھەربىر دېھقان «كېيىنكى يامغۇر»غا تەشنادۇر، ئۇنى بەك قەدىرلەيدۇ.

ياغدۇرىدۇ.

<sup>24</sup> خامانلار بۇغدايغا تولغان بولىدۇ،

ئىدىش-كۈيلەر يېڭى شاراب ھەم مايلاغا تولۇپ تاشىدۇ.

<sup>25</sup> ۋە مەن سىلەرگە چېكەتكىلەر، چېكەتكە لىچىنكىلىرى، «ۋەيرانچى قۇرت»لار، «چىشلىگۈچى قۇرت»لار،

يەنى مەن ئاراڭلارغا ئەۋەتكەن ئۇلۇغ قوشۇنۇم يېگەن يىللارنى قايتۇرۇپ بېرىمەن؛

<sup>26</sup> سىلەر بولۇشىچە يەپ، قاندۇرۇلسىلەر،

شۇنىڭدەك سىلەرگە كارامەت ئىشلارنى كۆرسەتكەن پەرۋەردىگار خۇدايىڭلارنىڭ نامىنى مەدھىيىلەيسىلەر؛

شۇنىڭ بىلەن مېنىڭ خەلقىم ھەرگىز يەنە خىجالەتكە قالمايدۇ.

<sup>27</sup> سىلەر مېنىڭ ئىسرائىل ئىچىدە تۇرغانلىقىمنى،

شۇنداقلا مەنكى پەرۋەردىگار سىلەرنىڭ خۇدايىڭلار ئىكەنلىكىمنى،

مەندىن باشقا ھېچكىم بولمايدىغانلىقىنى بىلىسىلەر؛

شۇنىڭ بىلەن مېنىڭ خەلقىم ھەرگىز يەنە خىجالەتكە قالمايدۇ.

<sup>28</sup> ھەم كېيىن، مەن ئۆز روھىمنى بارلىق ئەت ئىگىلىرى ئۈستىگە قۇيىمەن؛

سىلەرنىڭ ئوغۇل-قىزلىرىڭلار بېشارەت بېرىدۇ<sup>(24)</sup>،

قېرىلىرىڭلار ئالامەت چۈشلەرنى كۆرىدۇ،

يىگىتلىرىڭلار غايىبانە ئالامەت كۆرۈنۈشلەرنى كۆرىدۇ؛

<sup>29</sup> بەرھەق، شۇ كۈنلەردە قۇللار ئۈستىگىمۇ، دېدەكلەر ئۈستىگىمۇ روھىمنى

قۇيىمەن.

<sup>30</sup> مەن ئاسمانلاردا، زېمىندە كارامەتلەرنى،

قان، ئوت، ئىس-تۈتەك تۇۋرۇكلىرىنى كۆرسىتىمەن.

<sup>31</sup> پەرۋەردىگارنىڭ ئۇلۇغ ھەم دەھشەتلىك كۈنى كەلمىگۈچە،

قۇياش قاراڭغۇلۇققا،

ئاي قانغا ئايلاندۇرۇلىدۇ.

<sup>24</sup> ياكى «پەيغەمبەرلىك قىلىدۇ».



<sup>32</sup> ھەم شۇنداق ئەمەلگە ئاشۇرۇلدىكى،  
پەرۋەردىگارنىڭ نامىنى چاقىرىپ ئىدا قىلغانلارنىڭ ھەممىسى قۇتقۇزۇلدى؛  
چۈنكى پەرۋەردىگار دېگىنىدەك، زىئون تېغىدا ھەم يېرۇسالېمدا،  
ھەمدە پەرۋەردىگار چاقىرماقچى بولغان<sup>(25)</sup> «قالدسى»لار<sup>(26)</sup> ئۈچۈن  
قۇتقۇزۇش-نىجات بولدى.

## پەرۋەردىگار ئەللەرنىڭ ئۈستىدىن ھۆكۈم چىقىرىدۇ

# 3

<sup>1</sup> چۈنكى مانا، شۇ كۈنلەردە، شۇ پەيتتە،  
مەن يەھۇدا ھەم يېرۇسالېمنى ئاسارەتتىن قۇتۇلدۇرۇپ، ئازادلىققا  
ئېرىشتۈرگىنىمدە،  
<sup>2</sup> مەن بارلىق ئەللەرنىمۇ يىغىپ<sup>(27)</sup>،  
ئۇلارنى «يەھوشافات جىلغىسى»<sup>(28)</sup>غا چۈشۈرمەن؛  
شۇنىڭ بىلەن ئۇلارنىڭ خەلقىمنى ئەللەر ئارىسىغا تارقىتىۋەتكەنلىكىدىن،  
زېمىننى بۆلۈپ پارچىلىۋەتكەنلىكىدىن،  
ئۇلارنى ئاشۇ يەردە مېنىڭ مىراسىم، يەنى خەلقىم ئىسرائىل تۈپەيلىدىن  
سوراققا تارتىمەن.  
<sup>3</sup> ئۇنىڭ ئۈستىگە ئۇلار مېنىڭ خەلقىمنى دوغا تىكىپ چەك تاشلىغان؛  
بىرىگىنىنى بىر پايەشە ئايالغا ئالماشتۇرغان،  
بىر قىزنى «شاراب ئىچىمىز» دەپ شاراب ئۈچۈن ئالماشتۇرغان.

<sup>25</sup> ياكى «چاقىرىۋاتقان».

<sup>26</sup> «پەرۋەردىگارنىڭ» «قالدسى» — تەۋراتتا، پەيغەمبەرلەرنىڭ يازمىلىرىدا كۆپ كۆرۈلىدىغان  
تېما ياكى ماۋزۇدۇر. ئىسرائىل خەلقىنىڭ ھەم ئەللەرنىڭ كۆپ قىسمى خۇدادىن يىراقلىشىپ كەتكەن  
بولسىمۇ، ئۇلار ئىسىدا خۇدانىڭ مېھىر-شەپقىتى بىلەن، ئۆزىگە سادىق بىر «قالدسى»نىڭ ھامان  
ھەردائىم تېپىلىدىغانلىقى كۆرسىتىلدى.

<sup>27</sup> «ئەللەر» — يات ئەللەر، يەھۇدىي ئەمەللەر.

<sup>28</sup> «يەھوشافات» — «ياھ» (پەرۋەردىگار) سوتلايدۇ» دېگەن مەنىدە. ئۇ بەلكىم يېرۇسالېم  
شەھىرىنىڭ شەرقى تەرىپىدىكى «كىدرون جىلغىسى»نى كۆرسىتىدۇ (يېرۇسالېم ھەم «زەيتۇن  
تېغى» ئارىسىدا).

<sup>4</sup> ھەي، تۇر ھەم زىدون<sup>(29)</sup>، فىلىستىيەنىڭ بارلىق رايونلىرى، مەن سىلەرنى نېمە قىلىپتىمەن؟

سىلەر مەندىن ئۆچ ئالماقچىمۇسىلەر؟  
(بىراق مەندىن ئۆچ ئالىمىز دېسەڭلار، ئۆچنى تېزلا ئۆز بېشىڭلارغا قايتۇرۇپ بېرىمەن!)

<sup>5</sup> كۈمۈشلىرىم، ئالتۇنلىرىمنى بۇلىۋالغىنىڭلار تۈپەيلىدىن،  
گۈزەل گۆھەرلىرىمنى ئۆز بۇتخانىلىرىڭلارغا ئاپارغىنىڭلار تۈپەيلىدىن،  
<sup>6</sup> يەھۇدا بالىلىرى ھەم يېرۇسالېمنىڭ بالىلىرىنى ئۆز چېگراسىدىن يىراق قىلماق ئۈچۈن ئۇلارنى گىرىكلارغا سېتىۋېتكىنىڭلار تۈپەيلىدىن،  
<sup>7</sup> مانا، مەن ئۇلارنى سىلەر سېتىۋەتكەن جايدا ئورنىدىن تۇرغۇزىمەن،  
ھەمدە قىلغىنىڭلارنى ئۆز بېشىڭلارغا قايتۇرىمەن.  
<sup>8</sup> ئوغۇل-قىزلىرىڭلارنى يەھۇدا بالىلىرىنىڭ قولىغا سېتىۋېتىمەن،  
ئۇلار شۇلارنى يىراقتىكى بىر ئەلگە، يەنى شىبىيالىقلارغا<sup>(30)</sup> سېتىۋېتىدۇ؛  
چۈنكى پەرۋەردىگار سۆز قىلغان.

پەرۋەردىگار «يەھوشافات جىلغىسى»دا بارلىق ئەللەرنىڭ  
ئۈستىگە ھۆكۈمنى چىقىرىدۇ

<sup>9</sup> شۇنى ئەللەر ئارىسىدا جاكارلاڭلاركى،  
«جەڭگە تەييارلىنىڭلار،  
پالۋانلارنى قوزغاڭلار،  
جەڭچىلەرنىڭ ھەممىسى يېقىنلاشسۇن،  
جەڭگە ھازىر بولسۇن؛  
<sup>10</sup> ساپان چىشلىرىنى قىلىچ قىلىپ،  
ئورغاقلرىڭلارنى نەيزە قىلىپ سوقۇشۇڭلار؛  
ئاجىز ئادەممۇ: «مەن كۈچلۈك» دېسۇن؛

<sup>29</sup> «تۇر» بولسا لېۋاندىكى ئەڭ چوڭ پورت ھەم قۇدرەتلىك شەھەر، زىدون ئۇنىڭ ئەتراپىدىكى رايون.

<sup>30</sup> «شىبىيالىقلار» — «شىبىا» دېگەن رايوندىكىلەر بولۇشى مۇمكىن.

<sup>11</sup> ئەتراپتىكى ھەممە ئەللەر، تېزدىن كېلىڭلار، ھەممىڭلار شۇ يەرگە جەم بولۇڭلار!». «ئۇزۇڭنىڭ كۈچلۈكلىرىڭنى ئاشۇ يەرگە چۈشۈرگەيسەن، ئاھ پەرۋەردىگار!»<sup>(31)</sup>

<sup>12</sup> «ئەللەر قوزغىلىپ «يەھوشافات جىلغىسى» غا كەلسۇن؛ چۈنكى مەن شۇ يەردە ئولتۇرۇپ ئەتراپتىكى ھەممە ئەللەرنى سوراققا تارتىمەن.

<sup>13</sup> ئورغاقنى سېلىڭلار، چۈنكى زىرائەت پىشتى؛ كېلىڭلار، چۈشۈپ چەيلەڭلار، چۈنكى شاراب كۆلچەكلىرى لىق تۇشۇقتۇر، ئىدىش-كۈيلەر تولۇپ تاشىدۇ. چۈنكى ئۇلارنىڭ رەزىللىكى زوردۇر».<sup>(32)</sup>

<sup>14</sup> ئاھ، نۇرغۇن، نۇرغۇن كىشىلەر «قارار جىلغىسى» دا! چۈنكى پەرۋەردىگارنىڭ كۈنى «قارار جىلغىسى» غا يېقىنلاشتى.

<sup>15</sup> قۇياش ھەم ئاي قاراڭغۇلىشىپ كېتىدۇ، يۇلتۇزلار ئۆز جۇلاسىنى قايتۇرۇۋالىدۇ.

<sup>16</sup> پەرۋەردىگار زىمىندىن ھۆركىرىدۇ، يېرۇسالېمدىن ئاۋازىنى قويۇۋېتىدۇ؛

ئاسمانلار، زېمىنلار سىلىكىنىدۇ؛

لېكىن پەرۋەردىگار ئۆز خەلقىگە باشپاناھ،

ئىسرائىل بالىلىرىغا كۈچ-ھىمايە بولىدۇ.

<sup>31</sup> بۇ سۆزلەر 1:2-11دىكى ۋە «يەش.» 3:13-5دىكى سۆزلەرگە مۇناسىۋەتلىك بولۇشى كېرەك. «يەش.» 3:13-5دىكى ئىزاھاتلارنىمۇ كۆرۈڭ.

<sup>32</sup> مۇشۇ بۇيرۇق بەلكىم خۇدانىڭ «كۈچلۈكلىرى»، يەنى پەرىشتىلەرگە ئېيتىلىدۇ («ۋەھ» - 20:17:14 نى كۆرۈڭ).

## پەرۋەردىگار زىئوننى ئۆز ماكانى قىلدۇ

<sup>17</sup> شۇنىڭ بىلەن سىلەر مەنكى پەرۋەردىگارنىڭ سىلەرنىڭ خۇدايىڭلار ئىكەنلىكىمنى،

ئۆز مۇقەددەس تېغىم زىئوندا تۇرىدىغانلىقىمنى بىلىسىلەر؛  
يېرۇسالېم پاك-مۇقەددەس بولىدۇ،

ئۇنىڭدىن ھېچ يات ئادەملەر يەنە ئۆتمەيدۇ<sup>(33)</sup>.

<sup>18</sup> ھەم شۇ كۈنى ئەمەلگە ئاشۇرۇلىدۇكى،

تاغلار يېڭى شارابنى تېمىتىدۇ،

دۆڭ-ئېگىزلىكلەردىن سۈت ئاقىدۇ،

يەھۇدادىكى بارلىق ئېرىق-ئۆستەڭلەردە لىق سۇ ئاقىدۇ؛

پەرۋەردىگارنىڭ ئۆيىدىن بىر بۇلاق چىقىدۇ،

شىتتىم جىلغىسىنى<sup>(34)</sup> سۇغىرىدۇ.

<sup>19</sup> مىسىر بولسا بىر چۆللۈك،

ئېدوم ئادەمزاڭسىز بىر چۆل-باياۋان بولىدۇ،

ئۇلارنىڭ يەھۇدا بالىلىرىغا قىلغان زۇلۇم-زوراۋانلىقى تۈپەيلىدىن،

ئۇلار بۇلارنىڭ زېمىنىدا بىگۇناھ قانلارنى تۆككەنلىكى تۈپەيلىدىن.

<sup>20</sup> بىراق يەھۇدا مەڭگۈگە تۇرىدۇ،

يېرۇسالېم دەۋرىدىن-دەۋرگىچە قالىدۇ؛

<sup>21</sup> ھەم مەن ئۇلارنى تۆككەن قانلارنىڭ پاكلىنىپ قالمىغان گۇناھلىرىدىن

پاكلىنىۋېرىمەن؛

چۈنكى پەرۋەردىگار زىئوندا ماكانلاشقاندۇر.

<sup>33</sup> «ئۇنىڭدىن ھېچ يات ئادەملەر يەنە ئۆتمەيدۇ» دېگەن سۆز بەلكىم: (1) ھېچ تاجاۋۇزچى يەنە يېرۇسالېمنى بۇزمايدۇ، ۋە (2) يېرۇسالېمنى بۇلغۇدەك ھېچقانداق بۇتپەرەس ئادەم ئۇنىڭدىن يەنە ئۆتمەيدۇ، دېگەن ئىككى مەنىنى كۆرسىتىشى مۇمكىن.

<sup>34</sup> «شىتتىم جىلغىسى» — يېرۇسالېمنىڭ شەرقىي تەرىپىدا بولۇپ، سۇلىرى ئىئوردان جىلغىسىغا چۈشىدۇ.

## قوشۇمچە سۆز

### ئاخىرقى زاماندىكى ۋەقەلەرنىڭ تەرتىپى

پەيغەمبەر ئارقىلىق بولغان بېشارەتلەرنىڭ بايانلىرىغا قارىغاندا، يوئېل ئېيتقان «ئاخىرقى زامان»دىكى مۇھىم ۋەقەلەر تۆۋەندىكى تەرتىپ بويىچە بولۇشى مۇمكىن. ئوقۇرمەن كىتابنى قېتىرقىنىپ ئوقۇپ، ئۆزى بىر خۇلاسىگە كەلسۇن.

(1) خۇدانىڭ روھى بارلىق ئەت ئىگىلىرىگە (دېمەك، ھەرقايسى مىللەت-خەلقلەرگە، ھەرقانداق ئىنسانلارغا) قۇيۇلىدۇ. شۇنىڭ بىلەن خۇدانىڭ سۆزلىرى پەقەت بىر پەيغەمبەر ئارقىلىقلا ئەمەس، بەلكى كۆپ «يىگىت-قىزلار، قېرىلار، قۇل-دېدەكلەر» ئارقىلىق، ھەرخىل غايىبانە ئالامەت، چۈش، بېشارەتلىك سۆز قاتارلىقلار بىلەن ئايان قىلىنىدۇ. شۇبھىسىزكى، شۇنداق بولغاندا، بارلىق ئىنسان خۇدانىڭ خەۋىرىنى ئاڭلاش پۇرسىتىگە ئىگە بولىدۇ (28:2-29).

(2) ئىسرائىل، يەنى يەھۇدىيلار پۈتكۈل دۇنياغا تارقىتىلىدۇ (1:3-2). يوئېل بۇ ئىشنىڭ قانداق، نېمىشقا ياكى قاچان يۈز بېرىدىغانلىقىنى دېمەيدۇ. بىراق ئىسرائىل ئۆزلىرىنىڭ «بارلىق ئەللەر ئارىسىغا تارقىتىلىش»دىن ئىبارەت بولغان كۈلپەتنى، مۇسا پەيغەمبەر ئارقىلىق بولغان ئەھدىنىڭ ئەڭ ئاخىرقى «تەربىيلىك جازا»سى دەپ بىلدى.

(3) ئىسرائىل يەنە ئۆز زېمىنىغا، يەنى قانائان (پەلەستىن)غا قايتىپ جەم بولىدۇ. يوئېل يەنە بۇنىڭ قانداق، نېمىشقا ياكى قاچان يۈز بېرىدىغانلىقىنى دېمەيدۇ. خۇدانىڭ روھىنىڭ قۇيۇلۇشى (1-ۋەقە) دەل قايسى پەيتتە، 2-ۋەقەدىن ئاۋۋال ياكى 2-ۋەقەدىن كېيىن، ياكى 3-ۋەقەدىن ئاۋۋال ياكى 3-ۋەقەدىن كېيىن يۈز بېرىدىغانلىقىنى «يوئېل پەيغەمبەر» كىتابىنىڭ ئۆزىدىن ئېنىقلىغىلى بولمايدۇ (باشقا پەيغەمبەرنىڭ كىتابلىرىدا بۇ توغرىلۇق سۆز بار).

(4) ئاسماندا ھەرخىل كارامەت-بېشارەتلەر پەيدا بولىدۇ (30:2).

(5) ئىسرائىلغا قارشى ھەم خۇدا بىلەن قارشىلىشىدىغان، ھەممە ئەلدىن تەركىب تاپقان بىر قوشۇن جەڭ قىلىشقا يىغىلىدۇ. ئۇلارنىڭ بارلىق بىسات-تەئەللۇقاتلىرى جەڭگە سېلىنىدۇ. ئۇلار «ساپان چىشلىرىنى قىلىچ قىلىپ، ئورغاقلارنى نەيزە قىلىپ سوقۇشىدۇ»؛ ھەتتا «ئاجىز ئادەملەر»مۇ ئۆزىنى «كۈچلۈك» دەپ ئېلان قىلىپ قاتنىشىشى زۆرۈر بولىدۇ (10:3).

قوشۇن تەبىئەتتىن تاشقىرى كۈچ-قۇدرەت بىلەن قوراللىنىدۇ - بىراق بۇ كۈچ خۇدادىن ئەمەس، بەلكى جىن-شەيتانلاردىن كېلىدۇ. ئۇلار زور ۋەيرانچىلىق قىلىدۇ. خۇدا «چېكەتكە قوشۇنى»نى «مېنىڭ قوشۇنۇم» دېگىنىدەك، بۇ قوشۇننىمۇ «مېنىڭ قوشۇنۇم» دەيدۇ. بۇنىڭ مەنىسى، خۇدا «چېكەتكە قوشۇنى»نى ئىشلەتكەنگە ئوخشاش، ئۇ بۇ (رەزىل) قوشۇننىمۇ ئىشلىتىپ ئۆز خەلقىنى توۋغا كەلتۈرىدۇ (11-1:2).

(6) دۈشمەن قوشۇنى يېرۇسالېمغا يېقىن بولغان جىلغىغا («يەھوشافات» دەپ ئاتالغان، يەنى «پەرۋەردىگار سوراق قىلىدۇ» دېگەن مەنىدە) يىغىلغاندىن كېيىن، خۇدانىڭ خەلقى ئۆزلىرىنى قۇتقۇزۇش ئۈچۈن ئۇنىڭغا ئىندى كۆتۈرىدۇ (2-باب، 20-ئايەتتە ئېيتىلغاندەك) ھەم خۇدا ئۆزىنىڭ پەرىشتىلەردىن تەركىب تاپقان زور كۈچلۈك «ساماۋىي قوشۇنى»نى دۈشمەن بىلەن جەڭ قىلىشقا ئەۋەتىدۇ.

(7) قۇياش، ئاي ھەم يۇلتۇزلار قاراڭغۇلىشىدۇ (15:3، 31، 10:2)

(8) كۆپ ئادەملەرگە نىسبەتەن بۇ پەيت بەلكىم توۋا قىلىپ خۇدانىڭ يېنىغا قايتىشقا ئەڭ ئاخىرقى پۇرسەت بولىدۇ. شۇڭا بۇ جىلغا «قارار جىلغىسى» دەپمۇ ئاتىلىدۇ (14:3). خۇدا ۋەدە بېرىدۇكى، «پەرۋەردىگارنىڭ نامىنى چاقىرىپ ئىندى قىلغانلارنىڭ ھەممىسى قۇتقۇزۇلىدۇ» (32:2)!

(9) جن-شەيتانلار قۇۋۋەتلىگەن دۈشمەن قوشۇنى بىتچىت قىلىندۇ (10:2، 15:3).

(10) ئىسرائىل زېمىنى ئىنتايىن مول ئاۋاتلىققا قايتۇرۇلدى. مىسىر ھەم ئېدوملارنىڭ ئىككى زېمىنى ئەكسىچە ۋەيران قىلىندۇ (تەۋراتتىكى «ئەزاكىيال پەيغەمبەر» 29-باب، 12-ئايەتتە مىسىرنى باسقان ۋەيرانچىلىق قىرىق يىللىق بولدى، دەپ ئېيتىلدى). ئېدومدا بولغان ۋەيرانلىق دائىم بولدى. يېرۇسالېمدىن شەرققە ھەم غەربكە ئاقىدىغان يېڭى بىر دەريا پەيدا بولدى (تەۋراتتىكى «زەكەرىيا پەيغەمبەر» 14-باب، 8-ئايەت، «ئەزاكىيال پەيغەمبەر» 47-باب، 1-12-ئايەتتىنمۇ كۆرۈڭ).

(11) خۇدا يېرۇسالېم ھەم زىئون تېغىنى ئالاھىدە ماكان تۇتىدۇ (21:3).

يوئېل پەيغەمبەر ئۆز خەلقىگە: «پەرۋەردىگارنىڭ كۈنى يېقىن» دەپ ئېيتقان. كىتاب يېزىلغان ۋاقىتتا، يەنى بۇنىڭدىن 2700 يىل ئىلگىرى «پەرۋەردىگارنىڭ كۈنى» «يېقىن» بولغان بولسا، بۈگۈنكى كۈندە تېخىمۇ يېقىن بولمامدۇ؟ رەب مەسىھ ئەيسا مىلادىيە 33-يىلىدا ئۆلدى. رىملىقلار، يەھۇدىيلار ھەم شەيتاننىڭ ئۆزى بۇ ئىشنى ئۇنىڭ تۈگەشكەنلىكى، بەربات بولغانلىقى دەپ ئويلىدى. بىراق خۇدا ئەيسانى دەرۋەقە ئۆزى ئەۋەتكەن «قۇتقۇزغۇچى-مەسىھ»ى ھەم ئوغلى ئىكەنلىكى، ئۇنىڭ ئۆلۈمى گۇناھلارنى يۇيىدىغان بىردىنبىر قۇربانلىق ئىكەنلىكىنى دۇنياغا ئىسپاتلاش ئۈچۈن، ئۇنى ئۆلۈمدىن تىرىلدۈرۈپ، ئەرشكە كۆتۈرۈپ ئۆزىنىڭ ئوڭ يېنىغا ئولتۇرغۇزدى. مەسىھ ئەيسا قايتا تىرىلىپ 50 كۈن كېيىن ئاشۇ يەردىن (ئاسماندىن) خۇدانىڭ مۇقەددەس روھىنى ئۆزىگە ئېتىقاد قىلغانلارنىڭ ھەممىسى ئۈستىگە قۇيۇپ بەردى ھەم ئۇلار ئارقىلىق كۆپ مۆجىزىلەرنى كۆرسەتتى. ئوقۇرمەن بۇ ئىشلارنى ئۆزى ئىنجىل، «روسۇللارنىڭ پائالىيەتلىرى» دېگەن قىسمىدىن ئوقۇيالايدۇ. شۇ قىسمىدىن (2-بابتىن) يەنە بايقىيالايمىزكى، مۇقەددەس روھ قۇيۇلۇپ، بىر يۈز يىگىرمە ئېتىقادچى بېشارەتلىك سۆز قىلغىنىدا، روسۇل پېترۇس ئورنىدىن تۈرۈپ، خەلققە: بۇ ئىشلار يوئېل پەيغەمبەر بېشارەت بەرگەن ئىشلارنىڭ باشلىنىشى، دەپ جاكارلىدى. شۇڭا

بۇ مۆجىزىلەر دەرۋەقە خۇدانىڭ مەسىھ ئەيسانى «رەب ھەم قۇتقۇزغۇچى - مەسىھ» قىلىپ تىكلەنگەنلىكىنى ئىسپاتلايدۇ، دەيدۇ.

ئەمدى «پەرۋەردىگارنىڭ كۈنى» گە يېتىپ بارىدىغان «ئاخىرقى كۈنلەر» شۇنداق باشلانغان بولدى. قەدىرلىك ئوقۇرمەن، سىز خۇدا ھەم مۇقەددەس پەرىشتىلىرى ئالدىدا تۇرۇپ ئۆزىڭىزنىڭ ھېسابىنى بېرىشكە تەييارمۇسىز؟ مۇقەددەس كىتابتا ئادەملەرنى قۇتقۇزىدىغان ئالاھىدە بىر نام بىزگە بېرىلدى. قۇتقۇزۇلۇش ئۈچۈن بىز بۇ نامنى چاقىرىشىمىز كېرەك. بۇ نام ئەيسا مەسىھنىڭ نامىدىن ئىبارەتتۇر. ئىنجىل «روس». 21-2:17، 36-ئايەتنى كۆرۈڭ. ئوقۇرمەنلەر ئىنجىلدىكى «ئەيسا» («يەشۇا») دېگەن ئىسىمنىڭ «پەرۋەردىگار قۇتقۇزغۇچى» دېگەن مەنىدە ئىكەنلىكىنى بىلىدۇ («مات. 21:1»). ئۇ ھازىر خۇدانىڭ ئوڭ يېنىدا سىزنىڭ نىجات - قۇتقۇزۇشقا بولغان دۇئا - تىلاۋىتىڭىزنى ئاڭلاشنى كۈتىدۇ. «پەرۋەردىگارنى ئۆزىنى تاپقۇزماقچى بولغان پەيتتە ئىزدەڭلار؛ ئۇ يېقىن تۇرغان ۋاقىتدا ئۇنىڭغا ندا قىلىڭلار!» («يەش. 6:55») «پەرۋەردىگارنىڭ نامىنى چاقىرىپ ندا قىلغانلارنىڭ ھەممىسى قۇتقۇزۇلدى» («يوئېل 32:2»).